

II-FESTI MALTIN: TERMINOLOĠIJA U TAGHRIF IEHOR DWAR L- ARMAR TA' BARRA FIL- FESTI RELIĠJUŻI - 2

Saviour Camilleri

L-ISTATWA

Wasalna fit-tielet fazi - biex inghid hekk - meta jmiss li jittellghu l-istatwi fuq il-kolonna rispettivi tagħhom. Il-festa, issa, tkun qorbot sew u jkun baqa' xi ġimgħa qabel nhar il-festa. Dawn l-istatwi, wiehed malajr jilmahhom, għax ikunu jinsabu jew biswit il-knisja jew fi pjazez oħra biex jimlew u jsebbħu l-wesgħat, l-aktar jekk ikunu xi statwi b'iktar minn **FIGURA** waħda.

Nibda biex nagħti ftit tagħrif siewi dwar il-bidu ta' dawn l-istatwi. Xi statwarji jzommu is-sena 1875 jew qribha, fiz-zmien l-aħwa Darmanin mill-Isla, meta bdew isiru u jintramaw l-istatwi għall-armor ta' barra. Sewwasew fil-belt tal-Isla għad għandek issib l-statwa ta' Guditta li hi maħsuba li kienet waħda minn tal-ewwel statwi li saru minn Darmanin (Glormu Darmanin). Wara li kien sar restawr fuqha, l-istess statwa għadha tintrama u titella' fuq kolonna biswit il-knisja. Filwaqt li l-istatwi ta' għewwa l-knisja, dawn saru qabel, jiġifieri fis-seklu tmintax, fiz-zmien il-Kavallieri.

L-istatwa minn għewwa jkollha dik li tissejjah l-**ANIMA** (serrattizz li jidhul gol-**PEDANA**) u miegħu jdur il-**KORP**. Il-pedana hija l-injama solida li fuqha tistrieħ u titqabbad l-istatwa biex ma titharrekk. Il-korp ikun tal-**KARTAPESTA** (magħmul minn xkejjer, ġibs u kolla). Fuq barra tal-korp, l-istatwarju jaħdem u juri l-hila tiegħu kif johroġ dawk id-dettalji fini, meħtieġa u spjegabbli bħal **PANNEĠĠI** fl-ilbies, dawk il-pozizzjonijiet kif jitlob is-sugġett u xi **SIMBOLI** li jkunu assoċjati mal-persunaġġ li jkun.

Dawn l-istatwi għal hafna snin kienu u għadhom fil-biċċa l-kbira tagħhom isiru fil-kartapesta, izda dan l-aħħar qed naraw ukoll statwi tal-fajber. Dan, minhabba fatt, li xi festi

jinzertaw jiġu jew fl-istagun tax-xitwa jew qrib, bħal f'Settembru, Marzu u April. Oħrajn, xorta jkunu tal-kartapesta imma jingħataw kisja fajber biex ix-xita li dak iż-żmien ma tagħmilx qliel, tizloq minn fuqhom. Ukoll, hawn min jgħatti dawn il-figuri b'xi għata bħal boroz tal-plastik li mbagħad jitneħħew fl-aħħar jiem tal-festa, jekk it-temp ikun jippermetti.

L-istatwi fuq il-kolonna tagħhom jirraprezentaw episodji mill-hajja tal-qaddis/a patron/a tal-lokal fejn hi ċelebrata l-festa. Nghidu ahna, jekk tkun festa tal-Madonna, għandna naraw persunaġġi nisa fil-Bibbja bħal 'Ruth' u 'Abigail' u ma tonqos allura li tara lil 'Guditta' bħala eroj u xempju li tirrafigura lil Madonna rebbieha fuq id-dnub. Jista' jkun ukoll li wiehed jiltaqa' ma' xi figuri marbutin mal-ġrajja tal-post, perkażu - granmastru, insemmi lil 'La Sengle' li jkun bena l-belt jew rabat ismu magħha għal xi haġa li jkun wettaq.


Meta jiġu biex itellghu l-istatwi fuq il-kanolli - mhux bogħod fiz-zmien - id-dilettanti kienu jagħmlu uzu minn **SKALAPIZA**, li kien ikollha l-iskaluni qrib xulxin sewwa, biex waqt l-irfigħ, huma u telgħin bihom, hadd ma jtifxkel waħda b'oħra u jispiċċaw kollha fl-art. Dan, għax naħa waħda tal-iskalapiza ma kienx ikollha lqugh, apposta, li jiġi man-

naħa li tmiss mal-kolonna, biex meta **JOLZAWHA** (jgħolluha mill-art) u jiġu biex ipoġġuha fuq il-kanolla ma jsibux xi jfixkilhom. Izda, illum jarmaw l-**iscaffolding** madwar il-kanolli mghejjuna minn trakk li jkun ittrasportahom mill-maħzen sal-post u b'dan il-mod tkun ittaffiet dik it-tbatija ta' dari.

Barra dawn l-istess statwi, li bejn wiehed u ieħor ikunu tal-istess daqs, ikollhom ukoll xi statwa/i ewlenin li jkun fihom medda aktar mill-oħrajn, li fil-lokal jinżammu b'ċertu għozza, għal xi raġuni jew oħra. Nghidu ahna, għax din il-figura tkun tirraprezenta xi ġrajja storika tal-post jew tkun l-istess statwa li hija **TITULAR** tal-paroċċa. Għaldaqstant, din ma tintramax bħal u mal-oħrajn imma fl-aħħar jum **tat-TRIDWU** jew **NOVENA** u tingarr fuq l-idejn fit-toroq tal-lokal bil-banda ddoqq warajha u xi briju li ma jonqosx quddiem din l-istess figura.

Fl-aħħar tal-isfilata u għoddu tkun qalbet il-ġumata, tittella' fuq kolonna kbira u għolja hafna fost **ċapċip** u hruq ta' musketterija u kaxxa infemali bil-kulur u tfigħ ta' karti jew **SUNETTI**.

Biex tittella' statwa **ta'** dan il-kobor trid, jew xi **PARANK** li l-**vent** tiegħu jgħaddi min-naħa għall-oħra **tat-triq**, jew krejn, jekk il-wisa' **tat-triq** tkun enormi, jew kull forma ta' **GRUWA**. Perezempju l-Birgu juzaw il-**BOMA** (jgħidulha) li tkun nofs arblu mqabbad **mas-sur** filwaqt li l-Isla juzaw il-parank.



IL-PJANCIER TAL-BANDA

Il-PJANCIER, jew kif jinghad ukoll, il-palk tal-banda, fih biċċa armar dekoruza, li tgħaxxqek tħares lejha u daqstant iehor fih biċċa xogħol biex tarmah. Difatti, biex jarmawh, ikunu ĠGAJTA jew GAJ ta' nies. Ġeneralment ikunu midhla tal-kazin tal-banda jekk ma jkunux id-dilettanti tal-armar. Hawnhekk qed nirreferi għal dawh il-palkijiet/pjancieri artistici b' hafna xogħol ta' lavur fihom li bdejna naraw dan l-aħħar zmien. Għall-maestrija tagħhom, dawn il-palkijiet jintramaw fl-aktar postijiet prominenti, ngħidu ahna fi msierah hdejn il-knisja jew faċċata tal-istess kazin tal-banda.

Il-bazi tal-pjancier tkun tikkonsisti minn qafas tal-hadid, isejhulha l-'BRIMBA', u fuqha jistrieħu l-fallakki biex issa dawn iservu ta' bazi jew pjattaforma fejn jistgħu jitpogġew il-LEGĠI flimkien mal-bandisti, il-kor mas-solisti, u s-surmast. Quddiem is-surmast jitqiegħed legġu kbir maħdum fl-injam iddekorat b'xi lavur, u L-PODJU - fuqieħ jidderieġi l-banda - f'id waħda jkollu l-BAKKETTA u bl-ohra jaqleb il-PARTITURA jew l-ISPARTIT għall-pagna li jmiss. Il-legġi tal-bandisti jkollhom fuqhom il-PARTI jew il-LIBRETT ma' xi VOLANTI. Bejn l-isparti tas-surmast u l-parti tal-bandist, id-differenza tkun, li tas-surmast tkun tinkludi l-partijiet kollha tal-istrumenti flimkien, mentri tal-bandist tirrigwardja biss in-noti li l-bandist għandu miktuba fuq il-librett. Dwar il-volanti, din tissejjah hekk, għax din tkun separata u ma tiffurmax parti mil-librett innfsu, u għahekk tista' ttr jew taqa', jekk tiħalla mhux mehmuza u għal din ir-raġuni tissejjah 'volanti'. Din, fil-biċċa kbira tal-kazi, tkun l-innu popolari tal-qaddis/a patrun/a tal-lokal.

Il-ġnieb tiegħu jkunu FAĊĊATIET ta' injam solidu b'ċertu tul u għoli mqejjes li jkun fih xi skultura jew RILJIEV tax-xeħta 'basso' jew 'alto'. Jista' wkoll li jkollhom l-INTERZJAR, barra xi stampa fl-isfond jew fil-PANEWIJET. Fuq il-


faċċatiet iserrah is-SOTTOBANK u bejn il-PILASTRI, jistrieħ il-KANĊELL li jkun jew balavostri tal-injam jew hadid iddekorat. Dan, barra li jagħmel din l-opra kompluta, ma jagħtix lok li jaqa' xi hadd, il-bandisti l-aktar, għax huma jkunu bilqiegħda jdoqqu magħhom. Imbagħad fix-XWIEKI tas-SOPRABANK, anzi fuq il-pilastri sewwa jitqiegħdu BRAZZI elaborati sbieħ li jkunu jixirqu lil din l-opra tabilhaqq sabiħa. Fuq quddiem tal-palk, wieħed għandu jsib zewġ indajjen tarag imqawsin kontra xulxin biex minnhom titla' fuq il-palk

Immela, kollox ikun imhejji kif għandu jkun għal-lejlet il-festa filgħaxija - barra l-partijiet tal-muzika fuq il-legġi. U hekk, għall-habta ta' xi d-9.30, jibda l-programm muzikali li jsir kull sena li fih ikunu mistiedna

l-kappillan, is-sindku, il-kunsill lokali, l-ghaqdjet, kazini u xi assocjazzjonijiet ohra tal-lokal filwaqt li l-pubbliku jissieheb fuq wara jew fxi mkejjen imħollija. Il-partijiet tal-muzika jithallew lejn l-aħħar hin, qabel jibda l-programm. It-tip ta' muzika li tindaqq m'għadhiex tkun biss minn siltiet klassici jew operistici imma qed tizzewwaq ma' muzika kontemporanja u popolari għall-gosti ta' kulhadd, ukoll dik zagħzuga.

L-ghada, f'nhar il-festa, il-banda minn fuq l-istess pjancier, tilqa' l-hruġ tal-vara fil-bieb tal-knisja. Id-daqq tal-istrumenti f'daqqa flimkien mal-kant tal-kor u xi solista jsellmu b'innijiet ferrieha l-patrun/a malli jtfegġ barra mill-bieb ewlieni, b'intervall għal xi poezija f'għieħu/ha. Wara, il-banda terġa' tesegwixxi programm iehor, barra dak ta' lejlietha.


Hafna lokalitajiet jaqilghu banda ohra biex takkumpanja l-purċissjoni li ddu fit-toroq tal-madwar. Il-banda ddoqq muzika xierqa sakemm il-purċissjoni tasal quddiem l-istess pjancier, u allura issa tkun qorbot sew biex tidhol għewwa l-knisja. Il-banda ta' fuq l-istess pjancier terġa' sellem lill-vara li tkun waslet quddiemha u li minn issa 'l quddiem jergħu jibdew jindaqqu - tal-aħħar - l-innijiet li flimkien man-nies miġbura quddiem il-vara, jakkumpanjawha bil-kant sad-dhul, fost l-ghajjat u ċ-ċapċip ma' xi tqabbil iehor ad unur il-qaddis/a.




MENSOLI BIL-PUTTIN FUQHOM

Fost l-armor li jintrama, hemm dak li jehel mal-ħajt. B'mod partikolari, qed nalludi għal dawk il-MENSOLI li nsibu ma xi faċċati tal-knejjes jew kappelli fejn qed isir il-festa. Originarjament din il-kelma ġeja mil-Latin 'mensa' li tfisser mejda (*counter; altar*). Ahna ħadnieha mit-Taljan *mensola* li b'islienna giet tfisser xkaffa, kileb jew ħarriega; qrib sewwa tat-tifsira originali. Izda ma ngħidulhiex xkaffa għax ma tkunx xkaffa waħedha, imma jkollha sieq taħt il-ħarriega li tiehu l-forma ta' figura ta' anġlu jew ta' xi disinn b'ornament ieħor. Il-kelma 'mensola', fil-knisja, insibuha tintuza mhux ħazin ma' ħwejjeg li għandhom l-istess funzjoni ta' xkaffa jew wiċċ ċatt.

Mela dawn il-mensoli – fil-biċċa kbira tal-kazi - jittieghed fuqhom **PUTTIN**; anġlu zghir fil-kartapesta bi skrizzjoni fidejħ jew simboli. Jintramaw l-aktar, fejn il-knisja tkun tinsab fi triq dejqa li ma jkunx possibbli li tarma l-kolonna fiha. Dan huwa armor zghir fid-daqs imma għax zghir, jagħti dehra ħelwa ma' faċċata ta' knisja.



ARMAR IEHOR




IL-BALLUN

Il-Birgu, fil-pjazza ewlenija, tintrama kolonna, zghira fid-daqs, izda unika, jew waħda mill-waħdiet. Tikkonsisti f'zukkatura u tromba, it-tnejn baxxi, u fuqhom tispicċa bi flieli tawwalin, xi erbgha b'kollox. Fl-ispazju ta' għol-flieli – li għalhekk jissejjah 'ballun' - jittfghu amorini li mad-daqq tat-*Te Deum*, lejlet il-festa filgħodu, il-flieli jinfethu u l-ghasafar itiru. Dan isir permezz ta' miċċa/mikbes (filla tal-porvli).

hemm zewġ verzjonijiet dwar is-sinifikat ta' din id-daqsxejn ta' kolonna. Waħda marbuta ma' San Lawrenz, il-patron tal-Birgu. Jingħad illi, peress li San Lawrenz kien iqassam ħwejġu u oġġetti lill-foqra u f'dan il-ballun fl-antik kien ikollok xi tofi jew ħelu mas-sunetti ġewwa, allura l-aħħar ġest huwa riless ma' tal-ewwel. It-tieni verzjoni tal-ghasafar itiru: huma tixbiha tat-tluq tat-Torok minn gżiritna u li l-Birgu, u Malta, harġu rebbieħa. Mat-tieni aktar hemm min izomm minħabba li din kienet tintrama maġenb il-monument ta' 'Malta Rebbieħa' u lkoll nafu li l-Birgu kien il-kwartieri tal-kavallieri fiż-żmien l-Assedju l-Kbir, tal-1565.

Din ix-xorta ta' kolonna ilha mal-mitt sena tintrama u skont ma qaluli,



IT-TROFEW

Hafna huma tal-fehma li l-kelma **trofew** ġejja minn żmien ir-Rumani li kienu jaghtu trofew lil min iwettaq xi att erjoku, jew inkella li b'hiltu, Ruma tkun kisbet xi rebħa jew avanz fuq il-ghadu. Din l-idea baqgħet niezla (tintiret) mill-kavallieri, sa waslet fi żmiena, fejn jidher issa ssarrfet f'biċċa armar tal-festa. Se nibda bit-**TROFEW POPOLARI** ghax **it-trofew nazzjonali** f'it li xejn huwa magħruf. Izda l-ewwel kien hemm **it-trofew nazzjonali**, u minnu żviluppa dan **it-trofew popolari** li bħalu naraw bosta fil-festi Mallin u li jsebbah l-imsierah u l-wesgħat tal-lokal.

Mela dawn il-kolonni, li jissejthu '**kolonni tat-trofej**' - plural ta' **trofew** - ikunu għadhom għerja, injam biss (mingħajr drapp) bl-arblu ġo nofshom u f'dan ir-rigward **it-terminologija** li tapplika għall-kolonni l-oħra, tapplika l-istess għat-trofej, izda, mingħajr il-pedestallatura fuq.

Għalhekk flok il-pedestall, jitqiegħed l-**ISKUDU**, li fuq il-wara tiegħu, jkollu holoq f'it wesgħin biex fihom jidhlu speci ta' bandieri, izda, li l-kelma teknika għalijhom hija, **FJAMMI**. Fuq il-faccata tal-iskudu, fil-biċċa l-kbira, għandek issib emblema li jkollha nisġa mal-post jew il-patron/a. U ghax ġeneralment din tkun emblema, allura tissejjah ukoll l-**ARMA**. Din l-arma prinċipalment tkun l-**ISTEMMA** (*coat of arms*) ta' Gran Mastru. Hawn min isejjilha **TARKA** wkoll. Izejjen dan l-iskudu fid-dawra tiegħu, wieħed isib tinqix ta' skultura li jkompli jaqla' (isebbah) dan l-iskudu ghax ikun jinsab fin-nofs ta' dan it-trofew.

Minn hawn 'il quddiem tidda r-raba' u l-aħħar fazi tal-armor. Din hi meqjusa bħala 'ad-drapp' ghax ikun jonqos biss li jintrama d-drapp u hekk il-lokal ikun intlibes u lest għall-festa. Dan ikun bejn tlieta u erbat ijiem qabel nhar il-festa. Ghax huwa għaqli li d-drapp ma jintramx kmieni hafna minhabba x-xemx li tkagħbar id-drapp billi malajr tiffi l-kuluri tiegħu, l-aktar jekk ikun xi drapp ġdid u rikk, u sewa kemxa flus ġmielha. Id-drapp hu l-aħħar haġa li jlibbes u jikkompleta l-armor li jkun diġà sar - u bħall-purtieri fid-dar, hu l-aħħar haġa li tintrama.


Mela niġu għad-drapp li jissejthu l-fjammi: dawn jistgħu jkunu ta' erba' jew sitt bandieri, tnejn/tlieta fuq kull ġenb tal-iskudu, u jintramaw ta ġenba, bid-drapp imzaqqaq kif murija tajjeb fl-iskizz. Irrid ngħid, li t-trofej ġeneralment ikunu b'sitt fjammi biex johlqu dehra aktar klassika u eleganti. Il-fjammi jidhlu


ġo lasta li jkollha fuqha **LABARDA** li tista' tkun forma ta' lanza jew mannarett. Dawn il-bandieri (fjammi) fil-biċċa l-kbira jkunu ta' Malta, tal-Papa, tar-Reliġjon u ta' Ġerusalem u tnejn l-oħra jkunu l-emblemi marbuta b'xi mod mal-lokal/parroċċa/knisja jew patron/a. U hekk għandha tkun l-ordni li fiha għandhom jintramaw.

Fuqhom, mal-antarjol tittella' **BANDALORA** sabiha u ghax sabiha tkun artistka, jġifieri li tkun mimlija

disinji, **GLALEN** u xi **EMBLEMA** fin-nofs, jekk mhux ukoll xi biċċa pittura flok l-emblema. **GLALEN** plural ta' **gallun**, huma dawk l-istrixxi ta' drapp b'kulur isfar li johlqu disinn/aspett u jissoktaw mad-drapp kollu u li bihom tkun mimlija l-bandalora. Dawn ikunu kemxejn sfumati biex johlqu dehra isbah. Hawnhekk irrid ngħid, li l-bandalora ma qisthiex bħala armar għaliha peress li qed niddesdriviha hawnhekk ma' drapp iehor li jintrama bħala sett fuq dan it-tip ta' trofew.

Kif taraw minn dan l-iskizz, it-trofew huwa mghammed sew bit-termini. Dan jitqies bħala biċċa xogħol ta' armar ta' eleganza u ġmiel li jsebbahlek fejn ikun. Huwa sewwasew għal dan il-ghan, li jintrama fi pjazez u f'postijiet wesgħin u prominenti. Kwazi dejjem, it-trofej ikunu sett shih maħsub għal-lok partikulari fejn se jintramaw u l-post/pjazza tingħalaq 'ajjeb bihom, filwaqt li bejniethom jitpoggew xi kanolli tal-istatwi, pilandri jew brazzi.





IL-PAVALJUN

Il-pavaljun huwa ghamla oħra ta' drapp fl-armor ta' barra. Generalment dawn ikunu zewġ **pendenti** twal fil-ġnub u iehor ta' tul medju fin-nofs u jintramaw fit-triqat fejn it-triq ma tkunx wiesgħa daqstant.

Xi xahar qabel il-festa jitwahaħhal il-wajer jew vent tal-azzar bit-**TARJOLI** u l-ħbula magħhom għal kemm jittella' l-pavaljun f'postu. F'dan iż-żmien ukoll, id-drapp tal-pavaljun jiġi **MMUNTAT** fil-lasti jekk ikun **ŻMUNTAT** wara l-festa. Meta d-drapp jiġi mmuntat, il-holoq tad-drapp jiġu ppinjati jew jinqafu bi qfeli biex id-drapp ma jimxix.

Biex pavaljun ikun armat komplut, jeħtieġ ikollu **SOPRAPORTA** fejn il-lasta tal-pavaljun tgħaddi minn go fiha biex hekk il-pavaljun jieħu xeħta ta' eleganza. L-eleganza titlob li mal-pavaljun ikun hemm **KONTRA PAVALJUN** kif jidher fuq id-disinn, bi **FRENEZ** jew **PUMI** fit-trufijiet

Ma' dan ukoll, biex pavaljun joqgħod xieraq fit-triq li jintrama fiha, jeħtieġ li jkun mehjut skont il-wisa'

tat-triq u għandha titħalla l-istess medda tul, bejn pavaljun u iehor. Il-pendenti tal-pavaljun, l-aktar dak tan-nofs, m'għandhomx ikunu twal iżzejjed, jekk minn taħtu, fit-triq, jgħaddu tip ta' inġenji li jistgħu jagħmlu hsara lid-drapp. Fid-drapp tal-pendenti tal-ġnub tgħaddi daqsxejn ta' injama ċatta biex il-pavaljun jibqa' miftuħ. Lejn it-tarf tagħhom, minn go **ANELLA**, l-istess l-pendenti tal-ġnub, jintrabtu b'**LENZA** mal-hajt. Dan jgħin hafna biex il-pavaljun ma jitkebbibx bir-riħ. F'dal-kaz, ġieli tara wieħed b'lasta twila fidu joqgħod jirringa l-pavaljuni wieħed wieħed.

L-aktar pavaljuni li jiġbdu l-ġhajn, huma dawk li jkunu mimlija disinni li bl-**isfumar** tagħhom ikomplu jaqilgħu l-pavaljun. Hemm pavaljuni li jkollhom xi pittura b'tema mal-qaddis/a. Dawn tal-aħħar, forsi l-aktar li jiġbdu l-ġhajn, għalkemm mhux bilfors li hu hekk; jiddependi skont ix-xejra tal-arti li wieħed ikollu fih.

Irrid ngħarraf - tal-aħħar - li daz-żmien hafna mid-drapp sar jintrama billejl. L-ewwel nett, minħabba l-

bosta inġenji li jgħaddu mit-toroq binhar li ma jħallukx tarma bil-galbu; kif ukoll il-periklu u l-kongestjoni tat-traffiku li jinqala'. It-tieni, jagħmel tajjeb, li l-pavaljuni jiffrankaw il-ġumata xemx ta' filgħodu.

L-ARKUNI

Hawn nixtieq inqid xi haġa oħra: kien u għad hawn xi **ARKUNI**. Dawn jagħtu lemha ta' **SOPRAPORTA DDISINJATA** li tista' tkun ta' materjal li tkun, bid-divrenzja li dawn ma jibqgħux neżlin sal-art imma jaqbd u mal-hajt tat-triq u jidhlu f'hadid oħxon qishom **ANELLI INGASTATI** fil-hajt. Bħal dan it-tip, hemm **Hal-Tarxien** li narahom sbieħ u jixirqu hafna fit-triq dejqa li jintramaw fiha, faċċata tal-knisja. Dawn l-arkuni barra li għandhom is-sbuħija tagħhom kemm binhar u kemm billejl, għandhom iktar minn għan wieħed: dik li jiskansaw li jkunu ta' xkiel għat-traffiku, u dik: li huma armati bid-drapp u d-dawl fl-istess hin, biex ikunu kemm ta' tizjina filgħodu u kemm imdawla filgħaxija meta l-arkun ikun mixgħul kollu.

IL-BANDIERA, u l-Għeluq ta' din il-Ġabra


Nagħlaq din il-ġabra ta' artkli bit-tema tal-bnadar/bandieri, u kif inhu xieraq, bil-bandiera Maltija. Il-bnadar jew bandieri jagħmlu parti kbira mid-drapp li jzejjien il-festi tagħna. Filwaqt li d-drapp tal-arnar tal-festi jimla t-toroq, l-imsieraħ u mkejjen oħra tal-lokal, il-bandieri fuq il-bjut, jittajru flimkien, ikun fihom tiżjina u għaxxa fl-istess hin, f'żiffa ħelwa tas-sajf - l-aktar meta jkunu bnadar kbar. Il-bnadar jittajru, fihom infushom jagħtu bixra/hjiel ta' celebrazzjoni kull fejn ikunu; huma għelm ta' festa li flimkien mad-daqq tal-qniepen inisslu l-ferħ.

L-aktar li tarahom hu f'xi festa prinċipali tal-parroċċa għax bosta jkunu li jtellgħu l-arblu fuq il-bejt għal din l-okkazzjoni. Izda, mhux biss fil-festa, imma anke matul is-sena meta tinzerta xi gurnata speċjali, ngħidu aħna f'xi festa pubblika jew reliġjuża, jew il-lokal ikun qed jiċcelebra xi avveniment partikolari. Naturalment għall-Għid u l-Milied, qatt ma jonqos li naraw bnadar jittajru 'l hinn u 'l hawn

Ikolli ngħid li l-aktar post f'Malta li jtellgħu bnadar fil-festa/i tar-raħal, huwa ż-Zurrieq. Imbagħad, xena sabiħa li tara fuq is-swar, insemmi l-Birgu u l-Isla, bil-bandieri tal-Gran Mastri mlewna b'tizwiqa ta' kuluri.

Differenti mill-bqija tat-temi preċedenti, il-bandiera m'għandhiex xi elenku ta' glossarju x'wieħed joqgħod jintilef jgħid. Madanakollu, għad illi g'bart kull tagħrif possibbli li għandu x'jaqsam mal-arnar ta' barra, ma jfissirx li ma baqax x'jingabar aktar - imqar 'l quddiem

Qabel ma nasal biex nagħlaq, nisthajjel xi hadd jistaqsini: minn fejn origina l-arnar ta' barra jew x'kien il-bidu tiegħu fil-gzejjer tagħna.....? Ngħid fis-sew, biex tagħmel ricerka bħal din, mhijiex daqshekk faċli, għax l-uniku sors li tista' toqgħod fuqu, huwa l-arkivji tal-parroċċi meta l-isfqujiet kienu jagħmlu xi visti pastorali dak iz-zmien. Izda, jingħad li l-arnar ta' barra ġej miż-zmien li l-kavallieri kienu jmexxu Malta. Fis-sew, it-'Trofew Nazzjonali', 'l-Ark



Trijonfali' u 'l-Malta Rebbieħa', dawn (naħseb) huma xhieda bizzejjed li juruna l-origini tal-arnar f'Malta. Fil-fatt dawn li semmejt, għandhom rabta sħiħa mal-Assedju l-Kbir u r-rebħa tat-8 ta' Settembru 1565. Nissokta ngħid li dawn ma jinstabux f'postijiet oħra fejn jiddeletaw bl-arnar, saħansitra ġewwa Sqallija. Għalhekk wieħed jikkonkludi li dawn it-tliet biċċiet arnar huma fi żgur il-karatteristika ta' dawn il-gzejjer. Il-kuluri tat-trofew nazzjonali, l-abjad u l-aħmar biss, huma xhieda ta' dan. Il-'Malta Rebbieħa' wkoll hija l-figura

ta' Malta fit-taqbid mal-Mislem. Saħansitra isfel, fl-erba' xwieki ta' kolonna kbira u għolja, għandek issib erba' Torok b'armi f'idejhom u fuq nett tal-kolonna, tiddomina u tisraq ix-xena, l-istatwa; dik ta' 'Malta Rebbieħa'. Izda tajjeb li ngħid, li m'għandux wieħed jaħseb li l-istatwa ta' Malta Rebbieħa u statwi oħra ġejjin minn dak iz-zmien bikri ta' wara l-Assedju, anzi d-dokumenti misjuba juru li dawn bdew jidhru lejn l-aħħar tas-seklu dsatax.

© Saviour Camilleri